

आईआईटी इंदौर का ओपन हाउस • देशभर से 132 छात्र ऑनलाइन शामिल हुए, संस्था के डायरेक्टर और डीन ने दिए छात्रों के सवालों के जवाब छात्रों ने पूछा- प्लेसमेंट कैसा है? स्पोर्ट्स के लिए क्या सुविधाएं हैं? ब्रांच कब-कैसे बदल सकेंगे ?

भास्कर संवाददाता। इंदौर

आईआईटी इंदौर में आगामी शैक्षणिक सत्र के पूर्व एक ओपन हाउस हुआ, जिसमें संस्था के डायरेक्टर और डीन ने छात्रों को आईआईटी इंदौर के बारे में बताया और उनके सवालों के जवाब दिए। खास बात यह रही कि छात्रों के ज्यादातर सवाल कॉलेज के कल्चर, स्पोर्ट्स फैसिलिटी और एक्स्ट्रा करिकुलर एक्टिविटी को लेकर रहे। वहीं छात्रों ने



प्लेसमेंट और ब्रांच चेंज को लेकर भी जिज्ञासा शांत की। हाल ही में जारी हुए जेईई एडवांस्ड के नतीजों के बाद अब 7 चरणों में होने वाली काउंसलिंग के माध्यम से इंजीनियरिंग की सीट का एलोकेशन होगा। ओपन हाउस में डायरेक्टर प्रोफेसर सुहास जोशी, डीन स्टूडेंट अफेयर्स प्रो श्रीवत्सम वासुदेवन, डीन एकेडमिक अफेयर्स प्रो विपुल सिंह, डीन आरएंडडी प्रो आईए पलानी और डीन इंटरनेशनल अफेयर्स प्रोफेसर अविनाश सोनवाने मौजूद थे। ऑनलाइन हुए ओपन हाउस में देशभर से 132 छात्रों ने भाग लिया। कुल 2 घंटों तक चले वेबिनार में छात्रों ने सवाल पूछे।

Q. आईआईटी इंदौर में प्लेसमेंट में ज्यादातर सॉफ्टवेयर कंपनीज आती हैं या अन्य कंपनियां भी जॉब देती हैं ?

- सॉफ्टवेयर के साथ-साथ कई तरह की कंपनियां जॉब ऑफर करती हैं। सॉफ्टवेयर कंपनियों के साथ पीएसयू कम्पनीज भी जॉब ऑफर करती हैं। संस्था के बीटेक कोर्स में पिछले साल के 90% छात्रों का प्लेसमेंट अलग-अलग कंपनियों में हुआ है। अंडरग्रेजुएट में औसत पैकेज 25 लाख रुपए सालाना रहा है, वहीं अधिकतम पैकेज 68 लाख रुपए सालाना रहा है।

Q. इंजीनियरिंग के दौरान ब्रांच चेंज करने के लिए क्या विकल्प है ?

-ब्रांच चेंज करने का विकल्प दूसरे सेमेस्टर के बाद केवल कुछ 3-4 छात्रों को दिया जाता है, जिन्होंने अपनी ब्रांच में अच्छा प्रदर्शन किया हो। साथ ही जिस ब्रांच में छात्र प्रवेश लेना चाहते हैं उसमें सीट कि अवेलेबिलिटी पर भी निर्भर करेगा कि ब्रांच चेंज की जा सकती है या नहीं।

Q. पढ़ाई के अलावा किस तरह के क्लब्स हैं आईआईटी इंदौर में ?

-आईआईटी इंदौर में एक्स्ट्रा करिकुलर एक्टिविटी के लिए 14 टेक क्लब और 12 कल्चरल क्लब हैं, जिसमें आर्ट-क्राफ्ट, सिंगिंग, थिएटर आदि से जुड़ी सभी विधाओं के लिए एक्टिविटीज होती हैं। सभी अलग-अलग तरह के इवेंट आयोजित करते हैं।

Q. खेल के लिए क्या फैसिलिटी है ?

- वर्तमान में 6 बैडमिंटन कोर्ट, 2 बास्केटबॉल कोर्ट, 3 स्क्वाश कोर्ट, एक स्विमिंग पूल ओलिंपिक स्तर का मौजूद है। आईआईटी इंदौर इस साल दिसंबर में इंटर आईआईटी स्पोर्ट्स मीट की भी मेजबानी करेगा।